

Ir-Restawr tas-Santwarju

minn Alfred Vella


Is-Santwarju tal-Madonna tal-Mellieha huwa patrimonju li rridu nghożżuh hafna. Ghandu tifsira kbira ghal min ihobb l-istorja. Izda, ghalina bhala Kattoliċi, bit-twemmin f'Alla u bil-fiduċja li ghandna fil-Madonna, Omm Alla, is-santwarju ghandu tifsira ikbar. Dik l-immagini tal-Vergni Mbierka fuq il-blat, qajmet hafna kurzità. Dik li naraw illum diġa' hija kkunsidrata bhala affrisk tat-tnax-il seklu. Hemm storiċi, bhal Patri Ugolino Gatt, li jaghtuha data eqdem minhabba xebh ma' dawk li nstabu fil-katakombi ta' l-ewwel insara. Imbaghad hemm dik ir-rabta li ġenerazzjonijiet laħqu tawha ma' San Luqa. Is-Santwarju matul iż-żmien dejjem kien f'għajnejn l-Awtorità tal-Knisja billi raw il-post bhala marbut hafna mal-miġja ta' San Pawl. Huwa l-eqdem santwarju f'Malta. Fiċ-Ċentinarju Pawlin kellna hafna żjarat minn Kardinali u Isqfijiet u anke ċelebraw okkażjonijiet reliġjużi minhabba Santwarju Pawlin li ghandna fostna.

Hawn hafna kappelli mxerrda fil-kampanja li ilhom hemm is-snin u b'danakollu, l-ebda wahda ma hadet daqshekk importanza daqs dan is-Santwarju. Id-devozzjoni lejn ix-xbiha tidher li hi antika u minn dak li sar f'dik li hi struttura, kwadri tal-weghdi u arrangamenti, kollox juri li l-Madonna tal-Mellieha kienet f'moħħ il-Maltin. Fik Temghu Missirijietna, Temghu u Inti Hlisthom, fl-Ark, miktuba fl-1719 kienet espressjoni tas-soċjetà Maltija li nbriet maż-żmien. L-istorja tal-pellegrinaġġi, fl-aktar żminijiet kruċjali li niesna

ghaddew minnhom, tikkonferma hafna dan.

Ghandna nqisuna ffortunati li ghandna santwarju, li qieghed fil-parroċċa tagħna, li jgawdi daqshekk prestiġju reliġjuż u storiku. Il-Melliehi japprezza żgur iż-żajjar li jsiru minn mijiet ta' turisti kif ukoll minn Maltin, iktar u iktar meta jaraw espressjoni ta' qima lejn ix-xbiha tal-Madonna. L-istess qima, l-istess twemmin iserrhek hafna fil-komunikazzjoni ma' bnedmin ohra. Naturalment hemm obbligu marbut max-xorti tajba li jrid jissarraf b'hajja li tkun xhieda tat-twemmin tagħna u b'interess li nżommu kollox f'postu u f'waqtu. Iż-żamma tal-post ghandha l-importanza tagħha. Żgur li kien hemm pressjoni fuq kull kappillan biex is-Santwarju ikollu sura tajba li tixraq skond iż-żmien li konna fih. Fl-antik kienu l-Isqfijiet li jordnaw ir-restawr tax-xbiha u ta' l-Isqfijiet. U kellek Gran Mastri li taw rigali u hallew il-Wied tal-Madonna a beneficiċju ta' dawk li jkunu jieħdu hsieb is-Santwarju.


Illum qeghdin fi żmien meta r-restawr f'Malta huwa kkunsidrat bhala xogħol ta' professjoni li l-pajjiż ghandu bżonn biex insalvaw dak il-patrimonju li jagħmilna sinjuri. Pajjiżi kbar ghandhom mużewijiet meraviġjużi, iżda dak li ghandna ahna huma m'ghandhomx. Il-Providenza ttella' x-xemx ghal kulhadd, iżda dak li jkollok trid tikkurah u tieħu hsiebu. Ghalkemm fiċ-ċokon iżda sabih. U s-santwarju bil-kumpless tiegħu hadna hsiebu fil-hafna aspetti tiegħu. Sibna il-bniedem li habb il-post u beda jara kif tista' ssir biċċa xogħol shiħa li tagħti deħra li tissodisfa lil kull min iżuru. L-iskultur Leli Cini li ilu li beda bix-xogħol fiż-żewġ knejjes mis-sebghinijiet flimkien ma' missieru, Carmelo, issa kien taha ghal dawk li huma htigijiet fiż-żewġ knejjes. Ridna hafna naħsbu kif sa noħolqu ċerta kumdità u Leli sab irkaptu ta' hafna problemi fiż-żewġ knejjes. Izda mbaghad kien hemm dak ix-xogħol ta' restawr li jwegġa' moħħ kull kappillan billi din il-kwalità ta'



Leli Cini waqt ix-xogħol ta' restawr.

proġetti mhumiex meqjusa opri li jlellxu. Huwa xogħol ta' konservazzjoni li, generalment, ma jhajarx benefatturi, għalkemm żgur li kien hemm min għen u offra għajnuna b'hafna modi biex il-biċċa tirnexxi. Ma' Leli ngabar grupp ta' nies li hadmu flimkien biex johorġu l-ahjar riżultati.

Min segwa "Il-Mellieha", jaf x'sar f'dan ir-restawr. Tidhol fil-bitha tas-Santwarju fil-għaxija fit-tard u l-ambjent ihennek. Thossu kwiet u jtik li ssellem lill-Madonna b'Ave Maria. Izda trid tiftakar x'kien hemm xogħol biex ingawdu kumpless daqshekk sabih. Mhux kull xogħol ikun aċċettat fil-bidu. Il-hajt qajjem kontroversja, izda la darba sar, dak li jkun jara l-benefiċċju tiegħu. Għal kull proġett hemm dik ir-reazzjoni minn preġudizzju għal dak li hu ġdid, minn min ikollu interess, minn min ikollu alternattiva, minn min ma jharisx fil-bogħod, u minn min jara l-ispiza. Quddiem dawn il-konsiderazzjonijiet kollha, miskin min ikollu jiehu d-deċiżjoni. Konsultazzjoni ma' esperti fil-qasam tagħhom teħilsek izda hemm ċertu martirju fil-proġetti li jsiru. Meta l-hajt tela', meta l-ark ġie restawrat, meta sar dak ix-xogħol kollu ta' tiswija f'dawk il-loġoġ u fil-kampnar, meta tpoġġa l-madam fis-sagrestija u n-naha ta' wara tas-santwarju, bdejna nħossu u naraw is-sabih ta' biċċa xogħol shiha. Hemm dik il-kura tal-kwadri tal-wegħdi kif ġew esebiti b'mod tajjeb. Konna sibna tarf nikkonservawhom u issa stajna noholqu xi haġa ahjar



Waqt ix-xogħol ta' restawr fuq l-Ark.

għalihom. Il-hsieb li jkunu miġbura minn Jimmy Muscat go ktieb, huwa tajjeb hafna biex ikunu rrekordjati għal ta' warajna. Sa jservi ukoll għal min irid isegwi kull kwadru waqt li jkun fis-sagristija. Michael Muscat, li naraw f'kemm-il okkażjoni, ha r-ritratti ta' dawn il-kwadri.

Meta jkun inbeda xogħol dejjem jitqanqal xogħol iehor. Irridu niftakru li fis-santwarju kien hemm anke problema ta' l-ilma tax-xita li kien jinzel fis-santwarju. Instab tarf tiegħu. L-istess xogħol li jsir ġewwa iġieghel lill-istess inkarigat biex jiproteġih u ma jhallihx jerga' jiġi għal li kien. L-iskultur mhux se jahmel jara l-iskultura tiegħu tiġi fix-xejn minhabba li l-bjut mhumiex kapaċi jirreżistu l-ilma. Barra dan, ix-xogħol ta' restawr jaf iwasslek biex tagħmel sejbiet interessanti bħal meta instabet mina fil-Madonna ta' l-Għar li kienet magħluqa bil-ġebel - mina marbuta

mal-leggenda tas-seba' xebbiet li ntilfu fiha. Hemm ukoll dik is-sistema kif kienet maħsuba biex mill-birtal-ġardin tal-kappillan kienet iżzomm funtana ttajjar l-ilma. Mario de Vasi, merkant ta' l-inbid, devot tal-Madonna kien iddedika somma ta' flus ġmieiha biex bena dar għall-kappillan, bhala parti mill-kumpless tas-Santwarju, barra li hallas għal xi alterazzjonijiet fl-istruttura tal-kappella u fost oħrajn, il-kamra fil-blat li sservi bhala sagrestija. Kien fl-1644 li dan Mario de Vasi haseb għat-taraġ tal-Madonna ta' l-Għar. Ir-restawr kompli qajjem hafna kurżita dwar il-post.

Dan il-kumpless tas-Santwarju ma kienx qieghed jidher fl-ahjar tiegħu qabel ma nqata' għal kollox it-traffiku li kien jghaddi minnu u jsir il-proġett li kien għamel il-Gvern fl-1988. Il-Gvern beda jirraguna li patrimonju bħal dak hu ta' Malta kollha, u hekk kien jisthoqqlu attenzjoni min-naha tal-Gvern biex isir xogħol li ġie jiswa hafna. Kellu jiġi mbagħad il-Papa Ġwanni Pawlu II f'Mejju ta' l-1990 biex narawh fis-Santwarju jitlob quddiem ix-xbieha, jhalli dawl dejjem jaghti bhala talba kontinwa u fl-ahhar kixef monument iddedikat għalih. Kellna narawh f'din il-bitha tas-Santwarju fil-bidu tar-restawr tagħha, izda li diġa' kien taha dehra mill-isbah, ikellem il-ġenituri tal-missjunarji Maltin li għandna jservu barra minn pajjiżna.

F'din l-ahhar sena kompli jsir restawr min-naha tal-Gvern b'kollaborazzjoni mal-Knisja,

tan-naħa ta' barra tal-blokk ta' kmamar li sar sewwa hafna. Ha deħra sabiħa hafna b'dawk il-bibien li verament jixirqu. Itik li tiringrazzja hafna lil min sista mal-Gvern biex dan ir-restawr seta' jseħħ. Naturalment, min kien, kellu jikkonvinċi lill-awtoritajiet biex post hekk storiku ma jgħix fix-xejn. Ma nafx konniex nistgħu nilfilhu għalih. Li l-parroċċa tat sehemha għaż-żewġ knejjes u l-bitha, żgur li għen hafna biex il-Gvern ikompli juri l-interess tiegħu fir-restawr li kien hemm

bżonn isir fuq in-naħa ta' barra tal-kmamar. Ma tridx tistenna li kulhadd għandu xi obbligu lejki bla ma turi li int lest ukoll tagħmel il-parti tiegħek. Ghin lilek innifsek biex Alla jgħinek,



Il-Bitha tas-Santwarju.

inhobbu ngħidu.

Nies il-parroċċa fehmu hafna li jridu jgħinu bl-ghotjiet li offrew biex ix-xogħol jittkompla. Fil-knejjes jgħidulek li għieli tara l-hsara u bil-kemm tkun taf minn

fejn sa tibda. Il-fatt li bdejna nsolvu, u solvejna hafna, għandu jagħmlilna kuragg. Mill-mod kif inżommu ż-żewġ knejjes nistgħu nagħtu impressjoni li tissodisfa f'kemm-il aspett.